

## શ્રી બ્રહ્મક્ષત્રિય મહિલા મંડળ, વડોદરા

### શ્રદ્ધાંજલિ



**સ્વ. ગોદાવરીબેન ઉકાભાઈ કીરી**

**જન્મ : તા. ૦૪-૧૧-૧૯૪૩**

**સ્વર્ગવાસ : તા. ૧૨-૦૮-૨૦૨૫**

**“ઉદય એનો અસ્ત, આરંભ એનો અંત  
નામ તેનો નાશ અને સર્જન તેનું વિસર્જન”**

આ સનાતન સત્ય હોવા છતાં અમુક હસ્તીઓનો અસ્ત વસમો અને પીડાદાયી લાગે છે. આદરણીય વડીલ સ્વ. ગોદાવરીબેનનો જન્મ રાજસ્થાનના જોધપુર ગામમાં ટેલારામજી ગરાછને ત્યાં થયો હતો. ૧૯૫૮ની સાલમાં ડીસાના સ્વ. ઉકાભાઈ હંસરાજ કીરી સાથે ૧૫ વર્ષની નાની ઉંમરે લગ્નગ્રંથિથી જોડાયા. લગ્ન પછી થોડા સમય બાદ ધંધાર્થે સુરત રહેવા આવ્યા. થોડો સમય સાથે રહીને ૧૯૭૩માં પતિ સાથે વડોદરા આવીને વસ્યા. અને વડોદરાને જ કર્મભૂમિ બનાવી. તેમના પતિ સ્વ. ઉકાભાઈ કીરી તકદીરના જોરે અને બુદ્ધિના બળે એક સારા ઉદ્યોગપતિ હતા. તેમના બંને દીકરાઓએ પણ પિતાનો ધંધાકીય વારસો જાળવી રાખીને ઉત્તરોત્તર પ્રગતિ કરીને અત્યારે વડોદરામાં “જનતા પ્લાયવુડ”ના નામે મોટો શોરૂમ ચલાવી રહ્યા છે.

વડીલ સ્વ. ગોદાવરીબેને પોતાના નમ્ર, મળતાવડા અને સાલસ સ્વભાવથી પરિવારને એક જ તાંતણે બાંધીને રાખ્યો છે અને એક ઉમદા માતા સાસુમા, દાદીમા અને પરદાદીમા પુરવાર થયા છે. તેઓ વડોદરામાં આવ્યા

ત્યારથી મંડળ સાથે સભ્ય તરીકે સંકળાયેલા હતા અને મંડળની દરેક પ્રવૃત્તિઓની સાથે સાથે ઇતરપ્રવૃત્તિઓ જેવી કે ઍકોકીકામ, મોતી પરોવણી કામ, બાંધણી, સ્વેટર ગુંથવા વગેરે બનાવવાનો પણ શોખ ધરાવતા હતા. તેઓ રાજસ્થાન પ્રદેશના હોવાથી હંમેશા જાજરમાન અભિવ્યક્તિ ધરાવતા હતા. ગોદાવરીબેનની આ જીવનશૈલીની સાથે સાથે તેમના દીકરા-વહુ પણ એમની ખૂબ સારસંભાળ રાખતા હતા અને તેમને રાજરાણીની જેમ સંભાળ રાખીને સદાય ખુશ રાખતા હતા. સ્વ. ગોદાવરીબેન પણ બંને પુત્રવધુઓને આજના જમાના સાથે તાલ મિલાવીને કોઈપણ જાતની રોકટોક વગર જીવનના બધા જ શોખ પૂરા કરવા અને મનપસંદ પ્રવૃત્તિઓ કરવા માટે ઊંચી ઉડાન ભરવા સાથ સહકાર આપતા હતા.

હમણા થોડા સમય પહેલાં પ્રપૌત્ર ચિ. પ્રિયાનની બાબતી પ્રસંગે તેઓના પરિવારે ચોથી પેઢી જોવાના રીતરિવાજ અનુસાર સ્વ. ગોદાવરીબેનને સોનાની સ્વર્ગની સીડી ચડાવીને અર્પણ કરી હતી.

સમસ્ત કીરી પરિવાર ઘરના મોભ ગુમાવવા માટે શોકાતુર છે પરંતુ પરિવારે સદ્ગતની કરેલી સેવા-સંભાળ થકી તેમના આશીર્વાદ પેઢી દર પેઢી વરસતા રહેશે. સદ્ગતના સ્નેહભર્યા સ્વભાવની મીઠી સુવાસ સદાય અમારા હૈયે વસીને રહેશે.

એક મૃદુભાષી પ્રેમાળ અને ઉર્જાવાન વ્યક્તિત્વ ધરાવતા વડીલ સ્વ. ગોદાવરીબેન ઉકાભાઈ કીરીને મંડળ તરફથી કોટી કોટી વંદન.

સદ્ગતના સ્મરણોને જીવંત રાખીને સારી પુષ્પાંજલિ ચરણોમાં અર્પિત કરીએ છીએ.

ૐ શાંતિ શાંતિ શાંતિ....

પ્રેષક : પ્રમુખ ઈલાબેન કે. ચુડગર

શ્રી બ્ર. મહિલા મંડળ-વડોદરા



**UMESH  
TRADERS**

**Regd. Office :** Haveli Road, Amreli-365601  
**Branch Office :** 672/19, Bombay Market,  
Near Manilal Mension, Revdi Bazar, Cross Lane,  
Ahmedabad - 380002. (Gujarat)  
Phone : +91-79-22162063  
Email : umeshtradersamreli@yahoo.com